

ΑΙΣΧΥΛΟΥ

γοεδνά δ' ἀνθεμίζομαι  
 δειμαίνουσα φίλους, τᾶσδε φυγᾶς  
 Ἀερίας ἀπὸ γᾶς 75  
 εἴ τις ἐστὶ κηδεμών.

ἀλλά, θεοὶ γενέται, κλύετ' εὖ τὸ δίκαιον ἰδόντες· [ἀντ. γ.  
 ἦβα μὴ τέλεον  
 δόντες ἔχειν παρ' αἴσαν, 80  
 ὕβριν δ' ἐτύμως στυγοῦντες,  
 πέλοιτ' ἂν ἔνδικοι γάμοις.  
 ἔστι δὲ κακὸν πολέμου τειρομένοις  
 βωμὸς ἀρῆς φυγᾶσιν  
 ῥῦμα, δαιμόνων σέβας. 85

†εἴθ' εἴη Διὸς εὖ παναληθῶς [στρ. δ.  
 Διὸς ἴμερος· οὐκ εὐθήρατος ἐτύχθη.  
 παντᾶ τοι φλεγέθει  
 κἂν σκότῳ μελαίνα ξὺν τύχᾳ  
 μερόπεσσι λαοῖς. 90

πίπτει δ' ἀσφαλὲς οὐδ' ἐπὶ νώτῳ [ἀντ. δ.  
 κορυφᾶ Διὸς εἰ κρανθῆ πρᾶγμα τέλειον.  
 δαυλοὶ γὰρ πραπίδων  
 δάσκιόι τε τείνουσιν πόροι  
 κατιδεῖν ἄφραστοι. 95